

गोविन्द बल्लभ पंत कृषि एवं प्रौद्योगिक विश्वविद्यालय पंतनगर, जिला- ऊधमसिंह नगर (उत्तराखण्ड)

पंतनगर में रक्तदान शिविर एवं रैली आयोजित

पंतनगर। ०१ अक्टूबर २०१६। पंतनगर विश्वविद्यालय के विज्ञान एवं मानविकी महाविद्यालय में आज राष्ट्रीय रक्तदान दिवस के अवसर पर एक स्वैच्छिक रक्तदान शिविर का आयोजन किया गया। यह शिविर भारतीय रेडक्रास सोसायटी, राष्ट्रीय सेवा योजना एवं राष्ट्रीय कैंडेट कोर द्वारा संयुक्त रूप से आयोजित किया गया। शिविर का उद्घाटन पंतनगर विश्वविद्यालय के कुलपति, डा. जे. कुमार, ने किया, जिन्होंने विद्यार्थियों को रक्तदान के अनेक लाभों से अवगत कराया। उन्होंने बताया कि एक यूनिट रक्तदान से तीन जान बचायी जा सकती है। साथ ही रक्तदान करने वाले को रक्त की सम्पूर्ण जांच रिपोर्ट भी दी जाती है।

राष्ट्रीय सेवा योजना के डा. पी.के. पाण्डे के नेतृत्व में डा. राजेश कुमार शुक्ला, डा. सतीश चन्द्र एवं डा. अभिषेक तोमर ने अपने स्वयं सेवकों के माध्यम से रक्तदान शिविर में भाग लिया। राष्ट्रीय कैंडेट कोर के डा. सुधीर एवं डा. मीना मृगेश के साथ लगभग १०० कैंडेट भी रक्तदान के अवसर पर उपस्थित थे। कुछ स्वयं सेवकों ने रक्तदान किया, जबकि कुछ ने व्यवस्था संचालन में सहयोग दिया। रक्त का संवय डा. सुशीला तिवारी राजकीय मेडिकल कालेज, हल्द्वानी, के ब्लड बैंक द्वारा डा. सलौनी उपाध्याय के नेतृत्व में किया गया। इस रक्तदान शिविर में १७७ लोगों ने रक्तदान हेतु पंजीकरण कराया, जिसमें से स्वस्थ व्यक्तियों का ७७ यूनिट रक्त एकत्र किया गया।

शिविर की विशेषता ६३ वर्ष के प्राध्यापक एवं मुख्य कार्मिक अधिकारी, पंतनगर विश्वविद्यालय, डा. एन.के. सण्ड, द्वारा रक्तदान किया जाना था। उनके अतिरिक्त ७० वर्षीय डा. ए.के. उपाध्याय, डा. सतीश शर्मा तथा अन्य वैज्ञानिक, अधिकारियों एवं कर्मचारियों ने भी रक्तदान किया। युवा वर्ग को इन रक्तदाताओं से प्रेरित होकर स्वैच्छिक रक्तदान में बढ़-चढ़ भाग लेना चाहिये, जिससे प्रदेश एवं देश में रक्त की कमी दूर हो सके और सभी रोगियों की आवश्यकता पूर्ण हो सके।

इससे पूर्व आज प्रातः ८:०० बजे राष्ट्रीय रक्तदान दिवस के अवसर पर राजकीय कन्या इण्टर कालेज, पंतनगर, की छात्राओं को सम्बोधित किया गया। डा. एन.के. सण्ड, अध्यक्ष, रेडक्रास सोसायटी, पंतनगर; कर्नल भटनागर; प्रधानाचार्या श्रीमती जमाल; एवं डा. ए. के. उपाध्याय ने छात्राओं को सम्बोधित करते हुये रक्तदान की आवश्यकता, लाभ एवं भ्रातियों को बताया। इसके उपरान्त लगभग २०० छात्राओं की रैली को रेड क्रस सोसायटी के पदाधिकारियों द्वारा झण्डी दिखाकर रवाना किया गया।



रक्तदान शिविर में रक्तदान करते पंतनगर विश्वविद्यालय के अधिकारी, कर्मचारी एवं विद्यार्थी।